

፩ ሰንበት ዘጽጌ

ጥቅምቲ 1 2013 ዓ.ም. (10/11/2020)

ክርስቲያን ኩልና ደቂ ማርያም ኢና።

መዝሙር: ትዌድሶ መርዓት እንዘ ትብል ነዐ ወልድ እኑየ ንገዕ ሐቅለ...መርዓት ንመርዓዊ እናወደሰት ኦ ሓወይ ንዓ ንግዳም ንውጻእ እሞ ወይንን ሮማንን ፈርዶ እንተሎ ንርአይ፤ ንሰማይ ብኸዋኸብቲ ዝሸለመ ንምድሪ ብዕምባባታት ዘገጸ። ንሱ ሓደ ወዱ ጎይታ ሰንበት እዩ። መርዓት ኦ ሓወይ ቃልካ ጥዑም እናበለት ትውድሶ።

ንባባት: ፊሊጲ. 4:6-9፤ ራእ. 21:1-9፤ ግ.ሐ. 15:22-ፍ፤ ማቴ. 21:33-43።

ምስባክ:

1. ፍሬ ጻማከ ተሤሠይ፤ ብፁዕ አንተ ወሠናይ ለከ፤ ብእሲትከ ከመ ወይን ስሙር ውስተ ጽርሓ ቤተክ። “ዕዮ አእዳውካ ዘፍረዮ ኸትበልዕ ኢኻ እሞ ብፁዕ ኢኻ፤ መነባብሮኻ ኹሉ ኸአ ኺባረኽ እዩ፤ ሰበይትኻ አብ ውሽጢ ቤትካ ከም ፈራይት ወይኒ ኸትከውን እያ” መዝ. 128:2~3።
2. እስመ ፈተወ ንጉሥ ስነኪ፤ እስመ ውእቱ እግዚእኪ፤ ወይሰግዳ ሎቱ አዋልደ ጢሮስ በአምኃ። “ብመልክዕኪ ንጉሥ ክፈትወኪ እዩ፤ ንሱ ጎይታኺ እዩ እሞ ስገድሉ፤ ሕዝቢ ጢሮስ ገጽ በረኸት ኬምጽኡልኪ እዮም” መዝ. 45:11።

አብ ናይ ግዕዝ አቆጻጽራ ዘሎናዮ እዋን ካልአይ ክፍሊ ዓመት እዩ መጽው ይብሃል፤ ካብ 26 መስከረም ~ 25 ታሕሣሥ ዘሎ እዩ።

አብኡ ፫ ንኡሳን አዝማን ይርከቡ፡

1. **ዘጽጌ**፡ 6 ሰናብቲ ዝሓዘ እዩ፤ ብ፩ ፪ ፫ ፬ ፭ ፮ ይፍለጥ።
2. **ዘአስተምህሮ** 5 ሰንብቲ ዝሓዘ፤ ዘወረደ፤ ዘቅድስት፤ ዘምኸራብ፤ ዘመጸጉዕ፤ ዘደብረ ዘይት።
3. **ዘስብከት ወይ ዘምጽአት**፡ 3 ሰናብቲ ዝሓዘ፤ ዘስብከት፤ ዘብርሃን፤ ዘኖላዊ ።

ዘመነ ጽጌ እምብአር ፮ ሰናብቲ ዝጎዘ እዩ። አብዚ እዋን ነቲ ኢየሱስ ክርስቶስ ምስ ቤተ ክርስቲያን ዘለዎ ርክብ ክገልጽ ኢሉ ብአምሳል ርክብ መርዓትን መርዓውን ነቲ አብ መጎልዮ መጎልይ “ንወዲ ጎወይ. . . . መርዓት ትውድሶ” ዝብል መሰረት ገሩ ንምሕረት አምላኽ ይገልጽ። አብዚ እዋን አምላኽ ምስ ነፍሲ ወከፍና ርክብ ክፈጥር ይደሊ። እንተ ቐረብናዮ አብ ሕይወትና ተሓድሶን ለውጥን ክገጥመና እዩ።

ዘመነ ጽጌ ብፍሉይ እውን ንማርያም ዝውሃብ ጊዜ እዩ። ማርያም ምስ አምላኽ ዝነበራ ርክብ ከምኡ አብዚ ዓለም እንከላ እትኸተሎ ዝነበረት ሕይወት እናገለጸ ዕብዮት ማርያም ክነስተንትን ፍሉይ ጊዜ ይኸፍተልና።

ናይ ሎሚ ሰንበት ንባባትና ብሓባር ዝነግሩና ብዛዕባ ሓረስቶት አታኸልቲ ወይንን ዋና አታኸልትን ኮይኑ አብ ጽቡቕ ፍረ አብ ምፍራይ ዝገብርዎ ይነግር። ነዚ ምስቲ ማርያም አብ ሕይወታ ዘፍረዮ አተሓሒዝና ክንርእዮ ጠቓሚ እዩ።

አብ ብሉይ ኪዳን ብፍላይ አብ ኢሳያስ 5:1-7 ዘሎ እንተ ኣንበብና ብተመሳሳሊ መገዲ ብዛዕባ መዝሙር ኣታኽልቲ ወይኒ ፍልይ ብዝበለ መገዲ ጽቡቕ ፍረ ከመይ ገርካ ከም ዝርከብ ይነግር። ኢሳያስ ነብይ ኣማኸሪ ቤተ መንግስቲ ናይ ደቡባዊ መንግስቲ ይሁዳ እዩ ነሩ። አብ ጊዜ ኣገልግሎቱ (740-701) ሰሜናዊ መንግስቲ እስራኤል ብአሲራውያን ተሳቢሩን አብ ትሕቲ ቊጽጽሮም እንከሎ ደቡባዊ መንግስቲ ብማሕበራውን ፖሎቲካውን ሃይማኖታውን ጉዳያት አብ ዓቢ ጸገም ነሩ። እቲ ዝዓበየ ጸገም ዝነበረ መራሕቶምን ንሓቂ ንፍትሒ ጥሒሶም ንኪዳን ኣምላኽ ጠሊሞም፣ ንፖሎቲካውን ሃይማኖታውን ስነሓሳባት ጥራሕ ብምምጻስ እምበር ብሓቅን ብሓድነትን ይካየዱ ኣይነበሩን። አብዚ እዋን ድሕሪ ባይታ ኢና እምብእር መዝሙር ኣታኽልቲ እንሰምዕ። ጽቡቕ ኮይኑ ዝቐረበ ምሳሌ ብግዚኡ ዝውቱር ዝነበረ ዕብራዊ ግጥሚ ግን ብሕማቕ እዩ ዝውድእ ምኽንያቱ ሃገር ቦቲ ዝገበረቶ መለኮታዊ ቊጥዓ ክወርዳ እዩ። አብዚ መዝሙር ኢሳያስ ንኣምላኽ ከም ሓደ ወናኒ ናይ ጽቡቕ ኣታኽልቲ ብጽቡቕ ዝተሓለወን ኩሉ ዘድሊ ሓለዋን ኩስኮሳን ዝተማልኦ ገሩ እዩ ዘቐርቦ። ዋና ኣታኽልቲ ወይኑ ጽቡቕ ክፈርየሉ ኢሉ ኩሉ ገሩ እንተ ኾነ መጺጽ ፍረ በረኻ ኣፍርዩ። ኢሳያስ ነቢ ነዚ ክብል እንከሎ ንደቂ እስራኤል ነቶም አብ ኢየሩሳሌምን ይሁዳን ዝቐመጡ እቶም ኣታኽልቲ ወይኑ ዝኾኑ ፍትሕን ሓቅን ብዘይምግባርም ከምኡ ንሕጊ ኣምላኽ ብምፍራሶም ከም ዝነጽጎምን ዝሓድጎምን ይነግርም። ምሳሌ ናይ ሓደ ዘሰምብድ ነገር እዩ፣ እቲ ዝጥቀሙሉ መግለጺ ኣምላኽ ከምዘይተሓጎስ ንምግላጽ እዩ። ኢሳያስ ነቲ ብአሲርያውያን ስዕራቶም ከም መቐጻዕቲ ንህዝበ ኣይሁድ እዩ ምኽንያቱ ነቲ ምስ ኣምላኽ ዝኣተውዎ ኪዳን ብምፍራሶም ገሩ የቐርቦ። ኢሳያስ ነቲ አብ መንጎ እቶም ክልተ መንግስታት እስራኤልን ይሁዳን ዘሎ ርክብ ከም ዘሎ ይቐጽሎ እም ሳዕቤኑ ኸአ እዚ ዘሰምብድ ዘረባ ብሩህ ኮይኑ አብ ደቡባዊ መንግስቲ ይሁዳን እስራኤልን ክስማዕ ኢሉ ይዛረቦ።

አብ ናይ ሎሚ ወንጌል ማቴዎስ ብዛዕባ ኣታኽልቲ ወይንን ሰራሕተኛታትን ይነግረና። አብ ማርቆስን ሉቃስን እዚ ፍልይ ዝበለ ኣቀራርባ ኣለዎ። ማቴዎስ እዚ ሳልሳይ ምሳሌ ብዛዕባ ኣታኽልቲ ወይኒ አብ መንግስቲ ኣምላኽ አብ ዝብል ርድኢት ዘቐርቦ እዩ። አብዚ ናይ ሎሚ ምሳሌ ካብተን ሰለስተ ምሳሌታት ብዛዕባ ምንጻግ ወይ ምእባይ ዝገልጸ ካልኣይቲ ምሳሌ ኢየሱስ ምስ ሊቃነ ካህናትን ዓበይት ዓድን በብሓደ ዝገበር ክትዕ ወይ ዝርርብ እትገልጽ እዩ። እዘን ሰለስተ ምሳሌታት ብቀዳምነት አብ መራሕቲ ሰበስልጣን ኣይሁድ ዘተኮራ እየን፣ ትሕዝቶአን ከአ አብቲ ፈሪሳውነት ወይ ግብዝነትን ዝመልኦ ሕይወቶም ከምኡ ጨሪሾም ንኢየሱስ ከም መስሕን ንወንጌሉን ከም ዝነጸጉ ንምግላጽ እዩ። አብ ወንጌል ማቴዎስ ብዝያዳ ኣምሳል እምብእር ሓቀኛ ምሳሌ ኣይመስልን እዩ። ብዙሕ ጊዜ ምሳሌ ሓደ ትምህርቲ ይህብ እቲ ዝርዝር ግን ግሉጽ ኣይኮነን። አብ ኣለጎሪ (ብምሳሌ ብኣምሳል ዝግለጽ) ነፍሲወከፍ መግለጺኡ እቲ ታሪኽ ምሳሌዊ ትርጉም ኣለዎ። አብዚ ምሳሌ ማቴዎስ ዘመልክቶ ዘሎ ንቶም ሰማዕቲ ሰራሕተኛታት ኣታኽልቲ ዝኾኑ ኣፍሪይቲ ካብ ምዃን ከይወድቁ መጠንቐቕታ እዩ ዝህበም። ኣግሬሕና ክንርእዮ ከሎና ግና አብ ነፍሲ ወከፍ ዘመን ዝርከቡ ኩሉ ጊዜ ነቲ ቅኑዕ ዝኾነ መለኮታዊ ፍርዲ ዘኪሮም ኣፍሪይቲ ሰማዕቲ ቃል ኣምላኽ ክኾኑ ዘዘኻክር እዩ።

ነዚ ምሳሌ ክንርዳእ ቦቲ እዋኑ ዝነበረ ኣተሓሳስባን ኣገባብራን ክንፈልጥ ሓጋዚ እዩ። ብዙሕ ጊዜ ወንጌቲ መሬት አብ ርሑቕ እዮም ዝቐመጡ ነሮም። ስለዚ ሓደ ሃብታም ወናኒ መሬት ንመረቱ ንኻልኦት ክፍርዩሉ እም ካብቲ ዘፈረይዎ ከከም ስምምዖም ርብዒ ወይ መሰለስ ወይ ፍርቂ ክህብዎ ኢሉ ብብላዕ ምሃቡ ዘገርም ኣይኮነን ዝውቱር ኣገባብራ እዩ ነሩ። አብዚ ዘገርም እቲ ዘይምስምማዕ አብ መንጎ ወናኒ መሬትን እቶም ብብላዕ ሒዞም ዘለዉ ዘርኣይዎ ዘገርም ግብረ መልሲ እዩ።

ዋና መሬት ጊዜ እትዋት ወይ ቀውዲ ምስ ኮነ ብጽሒቱ ክረክብ ልኡኻት ሰዲዱ እንተ ኾነ እቶም ሓረስቶስ ነቶም ልኡኻት ንገለ ቀጥቂጦም ንገለ አዋሪዶም ንገለ ኸአ ቀቲሎም። ኣብ መጨረሻ ንወደይስ ይንሕፍዎ ይኾኑ ኢሉ ንሓደ ወዱ ልኢኹ። ብማዕዶ ምስ ረአይዎ እንሆ ወዮ ወራሲ ንዑ ንቕተሎ ኢሎም ቀቲሎም ካብቲ ጀርዲን ወጻኢ ቀቢሮም።

ኣብዚ እቲ ጉዳይ ብዛዕባ እቲ ዘፍረይዎ ዘይኮነ ብዛዕባ እቶም ሰራሕተኛታት ንግዚኡ አሚኑ መሬቱ ክሰርሕሉ እሞ እትዋት ክረኽበሉ ኢሉ ዝሃዎም ምጥላምም እዩ። ንዋናን ንወዱን ዋንነቶም ክሕድግዎም ደልዮም። ጠሊሞም ዝገደደ ነቲ ወራሲ ቀቲሎም። ካህናትን ዓባይቲ ዓድን እቲ ምሳሌ ናብኡም ዝተመሰለ ስለ ዝኾነ ናይ እቶም ሓረስቶት ዘይቕንዕናን ዓመጽን ክርድእዎ ከቢድ አይነበረን።

ትርጉም ናይ እዚ ምሳሌ ብኸልተ መገዲ ክንርእዮ ንኸእል፡

1. እግዚአብሔር ዋና መሬት ነቲ አታኽልቲ ዝተኸለ እዩ። ንሱ ንደቂ እስራኤል ኣብ አታኽልቲ ወይኑ ክሰርሑ ባዕሉ ሓርይዎም። እንተ ኾነን ንአምላኽም አጉህዮም። ኣብ ኩሉ ታሪኽም እንተ ረአና ሕሩይ ህዝቢ አምላኽ እንከለዉ መጺጽ ፍረ ናይ ዘይእሙናት ምዃን አፍርዮም፤ ቀጺሎም ከአ ንልኡኻት አምላኽ ዝኾኑ ብብእዮኑ ዝልአኸዎም ዝነበሩ ነብያት ካብ ክፍአቶምን ክሕደቶምን ክመልስዎ ንዝተላእኩ ቀቲሎምም። ኢየሱስ ብርእሱ ኣብ መንግሥም መጺኡ ቃል አምላኽ ከስምዖም እንከሎ ምስማዕ አብዮም። ንኢየሱስ ኣብ መስቀል ብምስቃል ነቲ ውሉድ ብምቕታል ንአምላኽ ዝተዓወቱሉ መሲልዎም።
2. ኣብ መወዳእታ ኣብዚ ምሳሌ እቲ መሬት ነቶም ዝተዋህቦም ተሓዲጉ፤ ነቶም ዝተባህሎም ቃል ዝሰምዑ እሞ ኣብቲ አታኽልቲ ጽቡቕ ፍረ ዘፍርዩ ክውሃብ እዩ። ኢየሱስ ብንጹር ዝገልጸ ዘሎ እዚ መወዳእታ ከም ዘይኮነን ከምኡ መልእኽቲ ወንጌል ንኹሉ ጊዜ ምዃኑን እዩ። እንተ በዚ ዝገበርዎ መንግስቲ አምላኽ ካብብአታቶም ከም እትውሰድ ፍሪአ ንዜፍሪ ሕዝቢውን ከም እትውሃብ ዝገልጽ እዩ።

ቅ. ጳውሎስ ኣብ ሰብ ፍሊጲስዩስ ዝጸሓፉ ንሎሚ ዘንበብናዎ እናአተባብዐ ነቲ አምልኽ ካብ ነጻ ድለቱ ተብጊሱ ብኢየሱስ ገሩ ዝገለጸሎም ፍቕሪ ኣብ መዓልታዊ ሕይወቶም ጽቡቕ ፍረ ብምፍራይ ክነብርዎ ይላበዎም። ኩሉ ጊዜ ኣብ ሓቂ ዘበለ፣ ርዝነት ዘለዎ ኹሉ፣ ቅኑዕ ዘበለ፣ ንጹሕ ዘበለ፣ ተፈታዊ ዘበለ፣ ሠናይ ዜና ዘለዎ ኹሉ፣ ክጽዕሩ ይመኽሮም። ንጳውሎስ እዚ ዓይነት ሕይወት ክርስትያን እዩ አፍራዪ ክብሃል ዝክአል። አድላይነት ጸሎት ደጋጊሙ እናገለጸ ኣብ ፍቕሪ ክነብሩ እሞ ሰላም አምላኽ ፍረ መንፈስ ቅዱስ ዝኾነ ንርድኢት ሰብ ዝሓልፎ ክትሰፈዉ ይነግሮም። ስለዚ ብዛዕባ ዝኮነ ነገር ከይስከፉ ወይ ከይሳቕዩ ይምዕዶም ግን ኩሉ ጊዜ ድለቶም ክረኽቡ ብጸሎትን ልማኖን ምስጋና ኣብ አምላኽ አሚኖም ክቕርቡ እምበር ብገለ እኳ አይትጨነቑ ሽዑ አምላኽ ሰላም ምሳኹም ክህሉ እዩ ይብሎም። ጸሎት ክብሃል እንከሎ ድለትካ ኣብ ድለት አምላኽ ጨረሽካ ምሕዳግ እዩ ዘስምዕ። አምላኽ ካብ ኩሉ ጸገማትና ይዓቢ እዩ ስለዚ ሰላሙ እቲ ካብ ኩሉ ክንገብሮ እንኸእል ዝለዓለ ዝኾነ ክህበና እዩ። ቅ. ጳውሎስ ንኹሎም አመንቲ ደጋጊሙ ንሰላም አምላኽ ክለማመድዎን ነቲ ካብኡ ዝተማህርዎን ዝተቐበልዎን ዝሰምዕዎ ቃል ብግብሪ ዝረአይዎን ኣብ ግብሪ ከውዕልዎ ይምዕዶም።

ሎሚ ንሕና ኢና እቶም ሕሩያት ሕዝቢ አምላኽ። እቶም ሰራሕተኛታት ኣብ ግራት አምላኽ። እምብአር እሙናት አባላት መንግስቲ አምላኽ ኮና ነቲ ኩሉ ጊዜ ምሳና ዘሎ አፍሪይቲ ክንከውን ይዕድመና። እሞ ነዚ መጻዋዕታ አምላኽ ብኸመይ ንርእዮ? ንርእስና ብጸጋ ጥምቀት ፍሉይ ጸጋ ዝተዓደልና እሞ ኣብ ግራት አምላኽ ዝተዓደልና ገርናዶ ንርእያ? ንመልእኽቲ አምላኽ ደጋጊሙ

አብ ዝተኣከብናሉ ክንሰምዖ ከሎና እሞ ነቲ ክፍሊ ሕይወትና ክንገብር ዝብለና ቃሉ ከመይ ገርና ንቕብሎ? አብ ግብሪ ከም እንርእዮ ንቃል ኣምላኽ ባቶም ልኡኻቱ ገሩ ኩሉ ጊዜ ዝዛረበና ዝሰደልና ከምቶም መራሕቲ ኣይሁድ አብ ጊዜ ኢየሱስ ዝነበሩ ንቃል ኣምላኽ አብኡ ምልላይ ዝሓመቑ ንሕና እውን ኩሉ ጊዜ ብቤተ ክርስትያን ብቃል ወንጌሉ ገሩ ዝብልና ካብ ምስማዕ ዝደንዘዘና ኢና። ታሪኽ ክርስትና እንተ ረእና ሎሚ ከም ትማሊ ንዘመናት ብዙሓት ነብያት አብ መንጎና ተነጺጎም ዝገፊዖም ከምኡ ተቐቲሎም እንርእዮ ዘሎና ሓቂ እዩ። ኩሎም ሰማዕታ ክርስትና ሓንቲ ሓባራዊት ነገር ኣላቶም ዝተቐትልዎ ብአረመን መንስታት ዘይኮነ ብኸምኣም ዝበሉ ክርስትያን አብ ግራት ኣምላኽ ዝዓዩ። ምናልባት ካብቶም አብ ጊዜ ኢየሱስ ዝነበሩ ሰባት ዝለዓልና ኮይኑ ክስምዓና ይክአል እዩ እንተ ኾነ እቲ ሓቂ ንሕና እውን ብዙሕ ግፍዕታት ንፍጽም ኣሎና ልዕሊ ኹሉ ንኣምላኽ ክሒድና ካብኡ ርሒቕና ንነብር ኣሎና።

ኣምላኽ ኩሉ ጊዜ ሓደ እዩ፤ መሓርን ፈቃርን እዩ። ናይ ሎሚ ወንጌልና ከም ዝሕብር ኣብርእሲ እቲ ሕያዋይ ዝኾነ ባህሪኡ ካልእ መግለጺኡ ነቶም እሙናቱ ብዕጽፊ ዝኸሕሱን እሙንን እዩ። እሙናት ኣገልገልቲ ንዝተዋህቦም ሓላፍነት ክፍጽሙ እንከለዉ ኣብ ሕልንኣም ኩሉ ጊዜ ነቲ ጽቡቕ ክቕጽልዎን ኣብ ስምዒቶም ብቀዳምነት ይሕግዞም። ኩልና ንርእስና ኣብቲ ኩሉ ኣምላኽ ብእምነት ክንገዓ ብእምነት ዝሃበና ሓላፍነት ኣሎና። ሓላፍነት ዝወስድ ናይ እቲ ዝተዋህቦ ሓላፍነት ጸብጸብ ዝህብ እዩ። ኣብ ወንጌል እቶም ሰራሕተኛታት ምስቲ ጎይታ ጸብጸብ ወይ ሕሳብ ክገብሩ ኣይደለዩን። ጸብጸብ ምሃብ ኣብዮም። ብሓሶት ዋንነት እቲ ግራት ክወስዱ ተመጣጢሮም። ብዝይ ዝኾነ ግቡእን ሓለፋታት ሓንቲ ጸብጸብ ወይ ሕሳብ ከይ ገበሩ ዋናታት ኮይኖም ሕጉስ ሕይወት ከሕልፉ ደልዮም። እዚ እዩ ናይ ዘመና ጸገም። ንዘይናትካ ምዝማድ ንድኻታትን ዓቕሚ ዘይብሎምን ንነብራቶም መሰሎም ምግፋፍ እሞ ናትካ ምግባር። ንሰባት ኩነታቶም ገሚትካ ምዕማጽ።

አብ መጨረሻ ክንዝክር ዝድለ ዘሎ እቲ ነደቕቲ ዝነገሩዎ እምኒ ንሱ ርእሲ መኣዝን ኮነ ዝብል እዩ። ነብያትን ቅዱሳት ሰባትን ከይተሰምዑ ከምኡ ወዲ ኣምላክ ከይተረፈ ክንጸግ ይክአል እዩ ግን ናይ ኩሉ ዋና መላኺ ኣምላኽ እዩ። ሰራሕተኛታት ክጠልሙ ይኸእሉ እዮም እንተኾነ ኣምላኽ ኣብቲ ንሶም ዝገበርዎ ኣይኮነን ዝምስረት። ኣብ ጊዜ ኃጢአትን ንጽገትን ንሱ ብነጻ ካልኣት ዘፍርዩ ሰራሕተኛታት ጥዑይ ፍረ ዘፍርዩ ክሓሪ ይኸእል እዩ። ኣብዚ ንእሽቶይ ምልክት ነቶም ሓደስቲ መራሕቲ እትኸውን ኣላ። መሪሕነት ኣገልግሎትን ንህዝቢ ኣምላኽ ምምጋብ ምክንኻን እዩ። ታሪኽ ክርስትናና ብዙሓት መራሕቲ ብሞራልን ብዝተፈላለዩ ግፍዕታት ዝተፈጸመ ኣልኦ እንተ ኾነ ተባዓትን ክምህ ዘይብሉ ቅዱሳን ከኣ ኩሉ ጊዜ ኣለዉ። ሎሚ እምብኣር ነፍሲ ወከፍና ኣብ ቅድሚ ኣምላኽ ኮና ሕሰብ ነብል እሞ ንርእስና ንመርምር ንመንግስቲ ኣምላኽ ክንወርስ ንኸእል እንተ ኾና።

ኣብዚ ዘመነ ጽጌ እምብኣር ንማርያም ሒዝና ንኣምላኽ ዘሓጉስ ንቃሉ እንሰምዓሉ ፍሉይ ጸጋ ክውሃበና ብሓደ ልቢ ንለምን። ኣምላኽና መሓርንን ርሕሩሕን እዩ ስለዚ ኦ ኣምላኽ ከም ምሕረትካ እምበር ከም በደልና ኣይትኸድና እናበልና ንለምኖ።

አባ ንጉሠ ፍሥሓ